

## تعارفی کلمات

### ظفر الاسلام اصلاحی

الله تعالیٰ کا لاکھ لاکھ شکر اور فضل و کرم ہے کہ آج ہمیں ادارہ علوم القرآن کے زیر اہتمام دوسرا سینماز "عصر حاضر کے مسائل اور قرآنی تعلیمات" کے موضوع پر منعقد کرنے کی توفیق نصیب ہو رہی ہے۔ اس سے قبل ادارہ نے ۲۶۔ ۲۷۔ ۲۸ جولائی ۲۰۰۵ء کو "قرآنی علوم بیسویں صدی میں" کے عنوان سے دو روزہ سینماز اسی یونیورسٹی کے آرٹس فیکلٹی لاڈنچ میں منعقد کیا تھا جس کے مقالات کا مجموعہ تقریباً دو سال قبل شائع ہو کر علمی حلقوں میں پہنچ چکا ہے۔ موجودہ سینماز کے بارے میں کچھ کہنے سے قبل ادارہ علوم القرآن کا مختصر تعارف مناسب و بخوبی معلوم ہوتا ہے۔ ادارہ علوم القرآن (جیسا کہ بہت سے حضرات کو معلوم ہے) انجمن طلباء قدیم مدرسۃ الاصلاح (سرائے میر، اعظم گڑھ) کی علی گڑھ شاخ کی کوششوں سے توفیق الہی ۱۹۸۳ء میں قائم ہوا۔ اس کے بنیادی مقاصد یہ قرار پائے:

-۱ جدید اسلوب میں قرآنی علوم و فنون کی اشاعت۔

-۲ امت مسلمہ اور انسانیت کو درپیش مسائل کا قرآنی حل پیش کرنا۔

-۳ قرآن سے متعلق اہم موضوعات پر علمی و تحقیقی کام۔

ان مقاصد کو بروئے کار لانے کے لیے جن امور کو ادارہ کی اولین ترجیحات میں شامل

کیا گیا وہ یہ تھے:

☆ قرآنیات پر ایک ریفارنس لائبریری کا قیام۔

☆ قرآن و علوم قرآن پر ایک اختصاصی مجلہ کا اجراء

☆ قرآنیات پر مفید علمی کتب کی اشاعت۔

☆ قرآن سے متعلق اہم موضوعات پر خطبات و مذاکرات کا انعقاد۔

☆

قرآنی علوم پر مطالعہ و تحقیق کے لیے طلبہ کی تربیت و نگرانی۔

الحمد للہ ادارہ علوم القرآن ان میں سے ہر پہلو سے محدود پیاسہ پر ہی سہی اپنی خدمت انجام دے رہا ہے۔ ششماہی علوم القرآن کے نام سے ادارہ کے ترجمان کے طور پر اردو مجلہ کی اشاعت جو لائی ۱۹۸۵ء سے بدستور جاری ہے۔ اب تک اس کی ۲۲ جلدیں (جو ۲۹ شماروں پر مشتمل ہیں) شائع ہو چکی ہیں۔ ان میں مولانا امین احسن اصلاحی سینیار نمبر اور قرآنی علوم بیسویں صدی میں سینیار نمبر بھی شامل ہیں۔ ان میں سے ہر ایک کی ضخامت تقریباً پانچ صفحات ہیں۔ اس مجلہ کے مدیر ابتداء اجراء سے برادر مکرم پروفیسر اشتیاق احمد ظلی صاحب رہے ہیں جو اس وقت دارالصوفین شبلی اکیندی کے ڈائرکٹر اور مدیر معارف کے مناصب جلیلہ پر بھی فائز ہیں۔ یہ عاجز و فقیر بنے نو جنوری ۱۹۸۹ء سے مجلہ کے مدیر معاون کی خدمت انجام دے رہا ہے۔ اس مجلہ کے امتیازات یہ ہیں:

☆

اداریہ سے خبرنامہ تک اس کے مشتملات کے ہر جزاً قرآن و قرآنی مطالعات کے کسی نہ کسی پہلو سے تعلق۔

☆

اعلیٰ تحقیقی معیار اور جدید علمی انداز پر خاص توجہ۔

☆

مقالات کے آخر میں حواشی و حوالہ جات کا اہتمام۔

☆

بحث، تجربہ و تقدیم میں مسلکی و جماعتی تعصب و تنگ نظری سے اجتناب۔

☆

ہر شمارہ کے آخر میں تمام مقالات کا انگریزی خلاصہ۔

درحقیقت قرآنی علوم کی اشاعت میں ادارہ کی اب تک خدمات کا سب سے بڑا اور قابل قد و حصہ یہی مجلہ ہے اور اسکے پوچھیے تو یہی اس ادارہ کی شناخت بن گیا ہے۔ علمی حلتوں اور شایقین قرآنیات میں ادارہ علوم القرآن کا جو کچھ تعارف ہوا ہے یا اسے جو مقبولیت نصیب ہوئی ہے وہ اسی مجلہ کی بدولت ہے۔ اللہ کرے ہمیں پابندی کے ساتھ اس کی اشاعت کی توفیق نصیب ہو۔ اللہم وفقنا بما تحب و ترضی۔

جبکہ ادارہ کی مطبوعات کا تعلق ہے مذکورہ دو خاص نمبرات کے علاوہ اس سے اب تک چھوٹی بڑی پانچ کتابیں شائع ہو چکی ہیں اور وہ یہ ہیں:

- ۱- حقیقت نماز/تصنیف: مولانا امین احسن اصلاحی، (تحریج و تحقیق: مولانا سلطان احمد اصلاحی)
  - ۲- قرآنی مقالات (دائرہ حمیدیہ، مدرسۃ الاصلاح کے ترجمان ”الاصلاح“ کے منتخب قرآنی مقالات کا مجموعہ) / مرتبہ: پروفیسر اشتیاق احمد ظلی
  - ۳- اردو رسائل کے قرآنی مضامین کا اشارہ / مرتبہ: ڈاکٹر ابو عقیل اصلاحی
  - ۴- کتابیات فراہی / مرتبہ: ظفر الاسلام اصلاحی
  - ۵- اشارہ ششماہی علوم القرآن (۱۹۸۵ء، ۲۰۰۳ء) / مرتبہ: ظفر الاسلام اصلاحی
- ہمیں اس بات کا بخوبی احساس ہے کہ قرآنیات پر اشاعتی کاموں میں ادارہ علوم القرآن ابھی بہت زیادہ پیش رفت نہیں کر سکا ہے۔ دیگر وجہ کے علاوہ اس کی ایک بڑی وجہ اب تک اس کی اپنی باقاعدہ وسیع عمارت کا مہیا نہ ہونا ہے۔ اس کی وجہ سے طباعت کے بعد کتابوں کے اشاك محفوظ رکھنے میں بڑی دشواری پیش آتی ہے۔ یہ ادارہ تقریباً ۲۲ سال تک ادارہ کے تاسیسی رکن اور مجلس انتظامی کے ممبر برادر مکرم پروفیسر عبدالعزیزم اصلاحی صاحب کے مکان ”حق نشان“ کا مہمان رہا۔ اس وقت ادارہ شبی باغ (دھرنا) میں اپنی زیر تعمیر عمارت کے قریب اسی کے ایک کمرے میں کہیں ہے۔ الحمد للہ ادارہ کے بھی خواہوں، اہل خیر اور اصحاب علم و فضل کے تعاون سے تعمیر کا سلسلہ جاری ہے، لیکن ظاہر ہے کہ کسی بھی پرائیوٹ ادارہ کی تعمیر کے لیے مطلوبہ کثیر وسائل کی فراہمی بہت بڑا مسئلہ ہوتا ہے۔ یہ عمارت اللہ رب العزت کی کتاب عزیز کی خدمت کی نسبت سے تعمیر ہو رہی ہے، ہم اس کے فضل و کرم کے طلب گار و امیدوار ہیں، ہمیں قوی توقع ہے کہ اصحاب خیر کے فراغدا نہ تعاون سے ہمیں اس تعمیراتی منصوبہ کو پایہ تکمیل تک پہنچانے کی توفیق نصیب ہوگی۔ اس کے بعد ان شاء اللہ تعالیٰ ادارہ کے اہم اشاعتی منصوبوں کو بروئے کار لانے اور اس کی دوسری سرگرمیوں کو آگے بڑھانے کی کوششیں جاری ہوں گی۔
- قرآنیات پر ادارہ کی لاہوری کی توسعی و ترقی کا سلسلہ جاری ہے۔ اس لاہوری میں علوم اسلامیہ بالخصوص قرآنیات پر عربی، اردو، فارسی و انگریزی کتب کا اچھا خاصاً ذخیرہ دستیاب ہے۔ اس وقت علی گڑھ میں قرآنیات پر مختلف زبانوں کی اتنی کتابیں یکجا شاید ہی کسی اور لاہوری میں دستیاب ہوں جتنی ادارہ کی لاہوری میں موجود ہیں۔ اس کے علاوہ ادارہ کی

لا بحریٰ میں ہندو یورون ہند سے تقریباً ۲۰ رسائل و مجلدات موصول ہوتے ہیں۔ ان میں بیشتر ششماہی علوم القرآن کے تبادلہ میں آتے ہیں۔ فی الحال جگہ کی کمی وجہ سے ان کی سالانہ جلدیں تیار کرنے کا کام بخوبی نہیں انجام پا رہا ہے۔ لا بحریٰ کے اپنے ذخیرہ کتب کے علاوہ بعض ارکان ادارہ کی جانب سے عاریتاً و امانتاً موہوبہ کتب بھی اس میں محفوظ ہو کر شایقین قرآنیات کو مستفیض کرتی رہتی ہیں۔ فجز اهم اللہ احسنالجزاء۔

قرآنیات پر مطالعہ و تحقیق کے لیے طلبہ کی تربیت و تکرانی کا کام بھی جاری ہے۔ ادھر تقریباً دو برس سے دو اسکال رس ادارہ کے زیر تربیت رہے ہیں جن کی میقات تقریباً پوری ہو چکی ہے ان شاء اللہ آئندہ بھی یہ سلسلہ جاری رہے گا۔

جہاں تک سیمینار کے موضوع کا تعلق ہے یعنی ”عصر حاضر کے مسائل اور قرآنی تعلیمات“ یہ موجودہ عالمی منظر نامہ میں بڑی اہمیت و معنویت رکھتا ہے۔ یہ ایک مسلم حقیقت ہے اور ہم سب کا اس پر یقین ہے کہ قرآن کریم وہ عظیم ترین کتاب ہدایت و رحمت ہے جس کا فیضان زمانہ نزول سے جاری ہے اور ہر دور میں انسانیت کو اس سے بہترین رہنمائی ملتی رہی ہے اور عصر حاضر میں بھی اس کی ہدایات و تعلیمات میں انسان کے جملہ مسائل کا حل مفسر ہے۔ اس وقت دنیا پر نظر ڈالی جائے تو یہ معلوم ہو گا کہ ہر ملک و ہر خطہ کا انسان جس جنس نایاب کا متلاشی ہے وہ امن و سکون ہے۔ آج کا انسان سماجی، معاشی و سیاسی زندگی میں گوناگون مسائل سے دوچار ہے۔ ان سب کا حل تلاش کرنے کا بنیادی مقصد یہ ہے کہ اسے امن کے ساتھ رہنا نصیب ہو یا اس کی زندگی سکون سے گزرے۔ اس متاع بے بہا کی یافت کے لیے انفرادی کوششیں جاری ہیں اور حکومتی سطح پر بھی اقدامات ہوتے رہتے ہیں۔ اس موضوع پر قلم بھی رواں رہتا ہے اور بحث و مباحثہ بھی ہوتے ہیں لیکن واقعہ یہ ہے کہ ان مسائل پر اس پہلو سے کم ہی غور کیا جاتا ہے کہ آخر وہ کتاب عظیم ان مسائل کا کیا حل پیش کرتی ہے جسے اللہ رب العزت نے رہتی دنیا تک اپنے بندوں کی رہنمائی کے لیے نازل فرمایا ہے یا یہ جانے و سمجھنے کی کم ہی کوشش کی جاتی ہے کہ موجودہ بڑی ہوئی صورت حال میں قرآن کی وہ کون سی تعلیمات و ہدایات ہیں جو انسان کے دکھ کا درماں بن سکتی ہیں جب کہ یہ حقیقت بخوبی معلوم ہے کہ اللہ رب العالمین نے اس کتاب ہدایت و

رحمت کو اسی لیے نازل فرمایا تھا کہ شب و روز کا لائجھہ عمل اسی کی تعلیمات کے مطابق طے کیا جائے جو معاملہ بھی درپیش ہواں میں اسی الفرقان کو حکم بنا�ا جائے اور جو مسئلہ بھی پیرو ہواں کا حل سب سے پہلے اسی نصیحت کیمیا میں تلاش کیا جائے۔ قرآن کریم کا یہ مقام و مرتبہ خود اللہ تعالیٰ نے جن آیات میں واضح فرمایا ہے ان کی ترجیحی یہ ہے:

- ☆ اس کتاب کا نزول اور اس کا علم عطا ہوتا اللہ رب العزت کا اپنے بندوں پر بہت بڑا فضل و کرم ہے اور اس کی صفت رحمیت و رحمانیت کا مظہر ہے۔
  - ☆ بے شک قرآن وہ راہ دکھاتا ہے جو بالکل سیدھی ہے۔
  - ☆ بڑی بارکت ہے وہ ذات جس نے اپنے (محبوب) بندے پر الفرقان یعنی حق و باطل میں امتیاز کرنے والی کتاب نازل کی۔
  - ☆ اے لوگو! یہ تمہارے رب کی جانب سے نصیحت ہے جس میں دلوں کے امراض کی شفا ہے اور مومنین کے لیے رہنمائی و رحمت ہے۔
  - ☆ یہ تو سارے جہاں کے لیے نصیحت و یاد وہی ہے ہر اس شخص کے لیے جو راہ راست پر چلتا چاہتا ہو۔
  - ☆ یہ نہایت مبارک کتاب ہے جسے ہم نے نازل کیا ہے تاکہ لوگ اس کی آیات میں غور و فکر کریں اور اہل عقل اس سے نصیحت حاصل کریں۔
  - ☆ یہ کتاب جسے ہم نے نازل کیا ہے سراپا خیر و برکت ہے پس اس کی پیروی کرو اور تقویٰ اختیار کرو تاکہ تم پر رحم کیا جائے۔
- قرآن کریم کے بارے میں ان سب حقائق کے باوجود موجودہ صورت حال یہ ہے کہ صحیح طور پر اس کا مقام و مرتبہ پہچاننے میں ہم سے غفلت و کوتاہی ہو رہی ہے۔ یہ نعمت عظیمی جس قدر دنی کی مستحق ہے وہ ہم سے نہیں ہو پا رہی ہے۔ مسائل و معاملات میں اس سے طلب رہنمائی کا جو حق ہے اسے ہم پورا نہیں کر پا رہے ہیں۔ یہی وجہ ہے کہ آج عام انسان اور اہل اسلام بھی اپنے مسائل کے حل کے لیے پریشان ہیں۔ اس کے لیے دوڑ بھاگ کر رہے ہیں لیکن مقصد برآ ری نہیں ہو رہی ہے۔ بظاہر اس کی وجہ یہ معلوم ہوتی ہے کہ اس حل کی تلاش غلط جگہ پر ہو رہی ہے یا اس کے حصول کے لیے صحیح ذرائع نہیں اپنانے جا رہے ہیں۔ یہ ہم سب کے سوچنے و سمجھنے

کی بات ہے کہ رب العالمین کے عطا کردہ نسخہ کیمیا سے غفلت بر قی جائے تو مرض کا ازالہ کیسے ہو سکتا ہے اللہ رب العزت کی نازل کردہ ہدایات پر توجہ نہ دی جائے تو دکھوں کا درماں کیسے نصیب ہو سکتا ہے۔ پروردگار عالم کے نصائح کے بہترین مجموعہ پر عمل نہ کیا جائے تو درپیش مسائل کا حل کیوں کرمل سکتا ہے اور قرآن کی اولین شرح حدیث نبوی ﷺ اور عملی تفسیر سنت رسول ﷺ کی اتباع کا حق نہ ادا کیا جائے تو مسائل سے پہنچے میں ہم کامیابی سے کیوں کر ہم کنار ہو سکتے ہیں۔

انہی احساسات کے تحت ادارہ علوم القرآن کے ذمہ داروں نے ”عصر حاضر کے مسائل اور قرآنی تعلیمات“ کے موضوع پر سیمینار کے انعقاد کا فیصلہ کیا اور بتوفیق الہی آج ہمیں اس کی عملی شکل و بکھنی نصیب ہو رہی ہے۔ یہ دعویٰ قطعاً صحیح نہ ہو گا کہ اس موضوع پر مذاکرہ یا سیمینار کی یہ اولین کوشش ہے۔ اہل علم و شایقین قرآن میں یہ موضوع زیر بحث آثار رہا ہے اور آئندہ بھی آثار ہے گا، جو پوچھیے تو اس طرح کے موضوعات پر جتنا غور و فکر کیا جائے کم ہے، اس پر جس قدر قلم کو حرکت دی جائے اس کا حق ادا نہ ہو گا۔ اس سیمینار کے سلسلہ میں بس یہ کہنا زیادہ صحیح ہو گا کہ اس موضوع پر مذاکرہ و مباحثہ یا درپیش مسائل کے حوالے سے قرآنی افکار و تعلیمات کی جانب لوگوں کو متوجہ کرنے کے لیے جو کوششیں ہو رہی ہیں یہ سیمینار اس کی ایک کڑی ہے۔ اللہ کرے مقبول و نتیجہ خیز ہو۔ سیمینار کے لیے ذیلی عنوانین منتخب کرتے وقت یہ پیش نظر رہا ہے کہ کچھ ایسے جدید مسائل بھی ان میں شامل کر دیے جائیں جو مختلف حلقوں میں بار بار زیر بحث آتے ہیں تاکہ ان کے بارے میں قرآن کا نقطہ نظر سامنے آجائے مثلاً قرآن کے حوالہ سے حقوق انسانی، کمزور طبقات کے حقوق، عورتوں کے سماجی و معاشی حقوق، غیر مسلموں کے حقوق مطالعہ، محولیات کا تحفظ اور قرآن، قرآن مجید اور ذاتی تناوہ کا حل، قرآن کریم اور گلوبالائزیشن، میں المذاہب مکالمہ کے قرآنی اصول، قرآن اور امن عالم، عصر حاضر کے معاشی مسائل اور قرآن، قرآن کریم اور میں الاقوامی تعلقات۔ گرچہ ان تمام موضوعات پر مقام نہیں موصول ہو سکے ہیں لیکن ان میں سے کچھ اہم موضوعات پر مقالات سے ہم سیمینار کے اجلسوں میں مستفید ہوں گے۔

جدید دور میں انسان جن مسائل سے دوچار ہے ان میں سے بیش تر کا تعلق ان خرایوں سے ہے جو انسانی حقوق کے عدم احترام یا ان کی پامالی سے پیدا ہوتے ہیں۔ واقعہ یہ

ہے کہ موجودہ معاشرہ میں ایک دوسرے کے حقوق کے احترام و تحفظ کا احساس کم سے کم ہوتا جا رہا ہے۔ ہر شخص اپنے حق کا دعویٰ دار و طلب گار ہے، اس پر دوسروں کے کیا حقوق عاید ہوتے ہیں ان سے کوئی مطلب نہیں۔ اس ماحول میں خاص طور سے کمزور طبقات کے حقوق نظر انداز کر دینا یا ان کا پاس و لحاظ نہ رکھنا ایک عام مزاج بنتا جا رہا ہے۔ ان سب کا لازمی نتیجہ باہمی اختلاف و نزاع، فساد و انتشار اور بد امنی و بے اطمینانی کی صورت میں ہم سب کے سامنے ہے۔ اس صورت حال میں قرآن کی وہ آیات کس قدر اہمیت و معنویت رکھتی ہیں جن میں ایک دوسرے کے حقوق ادا کرنے کی ختنت تاکید کی گئی ہے اور اپنا حق طلب کرنے سے زیادہ دوسروں کا حق ادا کرنے پر زور دیا گیا ہے۔ مزید براں قرآن کریم نے مسلم و غیر مسلم، امیر و غریب، طاقت و رو کمزور، موافق و مخالف اور دوست و دشمن سب کے ساتھ بلا کسی امتیاز عدل و انصاف کا معاملہ کرنے کی جو تعلیم دی ہے اور انفرادی طور پر اس کے اصولوں کو برتنے کی تاکید کے ساتھ قانون عدل کے نفاذ کو جس واضح انداز میں حکومت کے قیام کا بنیادی مقصد قرار دیا ہے عصر حاضر میں قرآن کریم کی ان تعلیمات و ہدایات کی معنویت اور قدر و قیمت سے کون انکار کر سکتا ہے۔ خوشی کی بات یہ ہے کہ اس سینیار میں قرآن اور حقوق انسانی کے مختلف پہلوؤں پر متعدد مقالہ نگاران کے نتائج فکر ہمارے سامنے آئیں گے۔

سینیار کی نسبت سے ایک اور بات کا ذکر ضروری معلوم ہوتا ہے کہ منتظمین سینیار نے مقالات کی وصولیابی کے لیے ایک تاریخ یا ڈیلائن متعین کی تھی، سینیار کی ایک اچھی روایت اختیار کرنے کے علاوہ اس سے مقصود یہ بھی تھا کہ موصولہ مقالات کو کپوز کرا کے ہر مقالہ کی کاپی شرکاء سینیار کو فراہم کی جائے اور کیجا جز بندی کرا کے ان کی کاپی مقالہ نگار حضرات کی خدمت میں پیش کی جائے۔ شکر خدا کہ اس میں ہمیں کافی حد تک کامیابی ملی ہے۔ اس دشوار نگار کام کے پورا ہونے میں جن لوگوں کی انجک کوششوں کا خاص دخل رہا ہے ان میں کپوزر جناب محمد عرفان قاسمی صاحب کے علاوہ مولانا اشہد رفیق ندوی، جناب زبیر عالم اصلاحی اور جناب محمد اسٹبلیل اصلاحی شامل ہیں۔ فرجاہم اللہ تعالیٰ احسن الجزاء۔ ان سب کے ساتھ اس حقیقت کے اظہار میں کوئی تکلف نہیں کہ وقت کی کمی کی وجہ سے ان مقالات کی نہ باقاعدہ اینڈینگ ہو سکی ہے اور نہ ہی

ان کی اچھی طرح پروف ریڈنگ ہو پائی ہے۔ انشاء اللہ تعالیٰ مجموعہ مقالات کی اشاعت کے وقت ان کمیوں کو دور کرنے کی بھرپور کوشش کی جائے گی۔

اپنی بات ختم کرنے سے پہلے یہ عرض کرنا چاہوں گا کہ باقاعدہ کلمات تشکر تو مولانا اشہد رفیق ندوی صاحب پیش کریں گے لیکن کوئی زیمنار کی حیثیت سے میں اپنا یہ فرض سمجھتا ہوں کہ تمام مقالہ نگار حضرات، مہمانان گرامی اور سامعین کرام کا شکریہ ادا کروں۔ ان کی تشریف آوری اور یہاں موجودگی زیمنار کی رونق اور ہماری حوصلہ افزائی ہے۔ میں صدر شعبہ عربی برادر مکرم محمد صلاح الدین عمری صاحب اور ذی-الیں۔ اے کوارڈیٹر پروفیسر کفیل احمد قاسمی صاحب اور شعبہ عربی کے دیگر اساتذہ کرام اور آفس کارکنان کا ممنون ہوں کہ ان کے تعاون سے اس مناسب مقام اور بارونق ہاں میں زیمنار کا انعقاد ہمیں نصیب ہو رہا ہے۔ اللہ تعالیٰ انھیں جزا خیر دے اور تعاون علی الخیر کی اس مثال سے ہم سب کو سبق حاصل کرنے کی توفیق عنایت کرے۔

آخری بات یہ کہ قرآنی افکار و تعلیمات کی اشاعت کے لیے تصنیف و تالیف اور زیمنار و مذاکرات کے علاوہ یہ اشد ضروری ہے کہ انھیں دل و دماغ میں رچایا بسا یا جائے اور ان پر خود عمل پیرا ہونے کے علاوہ دوسروں کو ان کا پیر و بنانے کی کوشش کی جائے۔ سچ یہ کہ قرآن کریم جس فکر کے ساتھ میں انسان کو ڈھالنا چاہتا ہے اور روزمرہ زندگی کی بہتری اور معاشرہ میں امن و امان تامیم کرنے کے لیے اس کی جو روشن تعلیمات ہیں ان کی افادیت و معنویت کی مخصوص قوم یا کسی خاص زمانہ کے لیے محدود نہیں بلکہ تا قیامت ہر زمانہ کے لوگوں کے لیے یہ باعث افادیت و رحمت ہیں۔ بس شرط یہ ہے کہ صدق دل سے قرآن کی حقانیت و صداقت کو تعلیم کیا جائے، اس کی ہدایات و تعلیمات کو پورے طور پر دل و دماغ میں جاگزیں کیا جائے اور خلوص نیت سے ان کو علمی قابل میں ڈھالا جائے۔ اللہ کرے عصر حاضر کا انسان اس حقیقت کو سمجھ جائے اور ہم سب کو قرآن و سنت پر عمل کی توفیق نصیب ہو۔

وهدنا کتاب انزلناہ مبارک فاتبعوه واتقوا العلکم ترجمون۔

(اور یہ کتاب ہے جسے ہم نے نازل کیا ہے سر اپا خیر و برکت ہے پس اس کی پیروی کرو اور تقویٰ اختیار کرو تا کہ تم پر حرم کیا جائے)